

प्रेस विज्ञप्ति

अपने अन्दर के शिवत्व को जागृत करने से समाज में सदभावना आएगी... प्रेमानन्द, महामण्डलेश्वर

रायपुर, 11 फरवरी: प्रजापिता ब्रह्माकुमारी ईश्वरीय विश्व-विद्यालय द्वारा विधानसभा मार्ग पर आयोजित महाशिवरात्रि महोत्सव का शुभारम्भ मुम्बई के महामण्डलेश्वर स्वामी प्रेमानन्द, संस्थान की क्षेत्रीय प्रभारी ब्रह्माकुमारी कमला बहन, मौलवी शाकिर कुरैशी, ग्रन्थी दलबीर सिंह और ब्रह्माकुमारी सरिता बहन ने दीप प्रज्वलित करके किया।

महोत्सव का प्रमुख आकर्षण द्वादश ज्योतिर्लिंग दर्शन कार्यक्रम रहा। यह महोत्सव 14 फरवरी तक मनाया जाएगा। इस दौरान शान्ति सरोवर में सभी सन्तों की अगुवाई में शोभायात्रा भी निकाली गई।

समारोह को सम्बोधित करते हुए महामण्डलेश्वर स्वामी प्रेमानन्द ने कहा कि जब भी किसी प्राणी को देखते हैं, तो उसके बाह्य भौतिक रूप को नहीं देखकर उसके अन्दर के शिवत्व को देखो। इससे आपस का बैर (ईर्ष्या) भाव समाप्त हो जाएगा और समाज में सदभावना पैदा होगी। उन्होंने समाज में समरसता पैदा करने के लिए ब्रह्माकुमारी संस्थान की सराहना करते हुए कहा कि उन्होंने माउण्ट आबू में इस संस्थान द्वारा सारे विश्व में की जा रही सेवाओं को देखा है। बहुत ही अच्छा और स्तुत्य प्रयास यह संगठन कर रहा है।

स्वामी प्रेमानन्द ने लोगों को शास्त्र सम्मत बातों पर चलने की शिक्षा देते हुए कहा कि शास्त्रों में लिखा है कि दूसरों के साथ ऐसा व्यवहार मत करो, जो कि तुम्हें खुद के लिए पसन्द न हो। इसी प्रकार प्रतिदिन हजार कार्यों को भी छोड़कर परोपकार का काम जरूर करो। इससे आपके सारे काम स्वतः अच्छे हो जाएंगे।

ब्रह्माकुमारी संस्थान की क्षेत्रीय प्रभारी ब्रह्माकुमारी कमला बहन ने कहा कि दुनिया में लोगों के चारित्रिक गिरावट को देखते हुए यह विचार चलता है कि आखिर भी इस विश्व का क्या होगा? हम सभी चाहते हैं कि यह विश्व सुखमय बने और समाज में सदभावना हो। लेकिन यह तभी सम्भव है जबकि मनुष्यों के मन में सभी प्राणीमात्र के लिए शुभ भावना और शुभ कामना होगी। उन्होने कहा कि यह बड़े ही अफसोस की बात है कि इस दुनिया में इन्जीनियर, डॉक्टर और वकील बनाने के अनगिनत विद्यालय हैं किन्तु इन्सान को अच्छा इन्सान बनाने का एक भी विद्यालय नहीं है। उन्होने उपस्थित श्रोताओं को राजयोग का व्यावहारिक अभ्यास भी कराया।

समारोह को गुरु गोविन्दसिंह नगर गुरुद्वारा के ग्रन्थी दलबीर सिंह, मौलवी शाकिर कुरैशी, धमतरी केन्द्र की संचालिका ब्रह्माकुमारी सरिता बहन और पंचायत विभाग के पूर्व संचालक पी. पी. सोती ने भी सम्बोधित किया। समारोह में कु. नवनीता बहन ने शिवस्तुति का प्रेरणादायी आध्यात्मिक गीत प्रस्तुत कर भावविभोर कर दिया। समारोह में बहुत बड़ी संख्या में श्रद्धालुगण उपस्थित थे।

प्रेषक : प्रजापिता ब्रह्माकुमारी ईश्वरीय विश्वविद्यालय

शान्ति सरोवर, सड्डू, रायपुर फोन: 2282526

संलग्न चित्र का परिचय - प्रजापिता ब्रह्माकुमारी ईश्वरीय विश्वविद्यालय द्वारा आयोजित महाशिवरात्रि महोत्सव का दीप प्रज्वलित कर शुभारम्भ करते हुए महामण्डलेश्वर स्वामी प्रेमानन्द, क्षेत्रीय प्रभारी ब्रह्माकुमारी कमला बहन, मौलवी शाकिर कुरैशी, ग्रन्थी दलबीर सिंह, पंचायत विभाग के पूर्व संचालक पी. पी. सोती और ब्रह्माकुमारी सरिता बहन।